

nee.

Sree.



AKHYASHASHTI &c.

SGDF

Sri Gargishwari Digital Foundation



आख्याषष्टिः ॥

श्री श्रीधरवेङ्कटेशार्येण
विरचिता ।



श्रीरङ्गस्थ
श्रीवाणीविलासमुद्रायन्त्रालये
संमुद्रिता ।

१९०८.

SGDF

Sri Gangeshwari Digital Foundation



॥ श्रीः ॥

॥ आख्याषष्टिः ॥



शिवं परमकल्याणमव्याजकरुणानिधिम् ।

तदाख्यां सौख्यजननीं वन्दे वक्त्रार्तिहारिणीम् ॥ १ ॥

शिवाख्ये नो जाने शिवमितरदेवानपि जन-

न्यये कामी कासावहमहह दिष्ट्या तु भवतीम् ।

समीक्षे मत्सर्वश्रममुषमिहामूकसुलभां

स्वलब्धस्वाधीनाखिलभुवनसाम्राज्यविभवाम् ॥ २ ॥

स्वकीयैः स्रोतोभिर्जगदखिलमाक्रामति कलौ

निमग्नास्ते वर्णाश्रमनियमधर्माः स्फुटमिदम् ।

प्रलीना ध्यानादिर्भजनसृतिरेका पुनरये

परित्रातुं विश्वं पुरभिदभिधे त्वं विजयसे ॥ ३ ॥

शिवाख्ये वाच्योऽर्थस्तव हि पुरभिद्वास्तु मुरभित्
 स लोकानामीष्टामवतु च सुखेन श्रितजनम् ।
 अलं नाहं तस्यानुसृतिषु स मा भूदपि च मे
 श्रितोऽहं त्वां यत्त्वद्भवति मम कल्याणि तदलम् ॥

स्वयंभूदैत्यारित्रिपुरमथनानीरितकृत-
 स्त्रिलोकीसाम्राज्यं तदपि नयनादेशवशगम् ।
 विधातुं त्वद्भाजस्त्वमलमलघुस्ते हि महिमा
 महेशाख्ये वाचामतिसरणिमाचामतितराम् ॥ ५ ॥

करालाद्यत्स्वेलाज्जगदवितवानिन्दुमकुटः
 कृतान्ताहुर्दान्ताद्यदपि मुनिचूडामणिसुतम् ।
 अनल्पैः किं जल्पैस्तदिदमवनीयस्य रसना-
 कृतत्वत्सेवायाश्चरितमभिधे मन्मथरिपोः ॥ ६ ॥

शतं सन्त्वाम्नायाः शतमपि पुराणागमगणा
 विहाय त्वामेते वितरितुमलं किं शिवधियम् ।
 अशेषग्लानिं या हरति भवती तु श्रममृते
 शिवाख्ये मातस्तामितरनिरपेक्षा वितरति ॥ ७ ॥

त्रिणेत्रस्य ग्लानिस्त्रिपुरदनुजादीन्मुररिपो-

र्दशग्रीवप्रष्ठानपि दलयितुं हन्त कियती ।

नियन्त्री या तेषां निखिलजगतोऽप्याशु दलय-

स्यविद्यां निर्यत्नं निटिलनयनाख्ये जननि ताम् ॥ ८ ॥

भवत्याः पन्थानः शतमुखमुखश्रीभिरभितः

सुधासारैः सिक्ताः कुसुमसमवायैश्च निचिताः ।

क्रियन्ते निर्याहि स्मरभिदभिधे दीयत इतः

करालम्बो जाग्रद्विनयभरया मुक्तिरमया ॥ ९ ॥

शिवाख्ये जिह्वायां वहति भवतीं यस्तमखिलं

शरद्राकाचन्द्रद्युतिमसितकण्ठं त्रिणयनम् ।

विधून्मीलन्मौलिं विरचयसि केयं व्यसनिता

विहन्तुं ते जीवेष्वहह शिवभावासुलभताम् ॥ १० ॥

समाचक्षाणस्य स्मरभिदभिधे देवि भवती-

महो यस्यां यस्यां हरिति नयनान्तोऽवतरति ।

हरास्तस्यां तस्यामलिकनयनाश्चन्द्रमकुटाः

शरज्ज्योत्स्नागौराः सह गिरिजयोद्यन्ति शतशः ॥ ११ ॥

शिवः कामं क्रोधाकुलमतिरजैषीत्त्वदनुगै-

र्जितः कामः क्रोधोऽप्यथ मुनिकुमारं यमभयात् ।

शिवोऽरक्षीदेकं सयतनमिमे तद्भयहृतो-

ऽखिलस्येक्षामात्वाजितमिह शिवाख्ये त्वदनुगैः ॥ १२ ॥

चरन्तीं त्वच्छायां शशिवदुपवाराशि वसती-

त्यदोमुख्यासूक्तिष्वपि रसनया संकलयतः ।

परागं ब्रह्माद्याः पदकलितमञ्चन्ति शिरसा

शिवाख्ये त्वन्निष्ठैर्जितमिति किमम्बाद्भुतमिदम् ॥ १३ ॥

भवत्यां स्पृष्टायां बत पुरहराख्ये रसनया

करालेन ग्रीवा भवति गरलेनाख्य कलिता ।

हुताशेनाश्लिष्टो भवति च करोऽङ्गानि भुजगै-

र्भवन्ति क्रान्तानि श्रितकुशलदा त्वं तु विदिता ॥ १४ ॥

दशायामन्त्यायां दलितबलदीनेन्द्रियततौ

महेशाख्ये जिह्वां श्रवणमपि वा संश्रितवती ।

भवत्येकैवास्य प्रतिभवति भद्राय महते

तदा केनान्येनोन्मिषतु कणिका वाप्युपकृतेः ॥ १५ ॥

मनागप्यस्पृष्टा गहनदहनेनेह विषया-

भिधानेनानेन क्षितिधरसुतानेतुरभिधे ।

रमन्ते कामं ते कतिचिदधिकलोलितसुधा-

झरायां धारायां शिशिरशिशिरायां सुकृतिनः ॥ १६ ॥

वधूटीपुवादीन्वसुविसरमानम्रनृपति-

च्छटाचूडारत्नच्छविकवचिताशां श्रियमपि ।

जहल्येके धन्या जगति मदनद्रोगधुरभिधे

विहारे सोत्कण्ठा विहतिरहिते त्वल्लहरिषु ॥ १७ ॥

अजस्रं तन्वानाः श्वसितुमपि मामक्षममिमं

कदा वा कामन्तु प्रतिहतकरालोपहतयः ।

पुरारातेराख्ये पुरभिदनुभूत्यूर्मिलसुख-

प्रतीपेभध्वंसप्रवलहरयस्त्वल्लहरयः ॥ १८ ॥

शिवाख्ये त्वत्स्रोतस्ततिषु विहतिं बाधिषत मा

ममाशक्त्यालख्यारतिगदनिहत्याद्यभिभवाः ।

प्रकामं बाधन्तामितरमखिलं तेऽभित इमे

प्रणामास्ते सन्तु प्रविरचय मत्काङ्क्षितमिदम् ॥ १९ ॥

किमन्यन्मन्यन्ते जगति न तृणायापि कतिचि-

त्पदं मातः शातक्रतवमपि वैरिञ्चमपि वा ।

प्रधावन्ति त्यक्त्वा दहनमिव तत्प्रत्युत मनो-

भवारातेराख्ये त्वदमृतरसास्वादरसिकाः ॥ २० ॥

दिवं क्षोणीं क्षोणीं दिवमपि निरिन्द्रं जगदिदं

तथान्येन्द्रं वीतद्रुहिणमपि वान्यद्रुहिणकम् ।

प्रगल्भन्ते कर्तुं प्रसवविशिखद्रोगधुरभिधे

प्रपन्नास्त्वां शान्त्यापि तु सहजयोदासत इमे ॥ २१ ॥

घनाः केऽपीशाख्ये त्वदमृतरसासारविसरै-

र्जगत्कल्युदामज्वलदनलशान्त्या शिशिरताम् ।

नयन्तस्तन्वन्तः समुचितफलस्याप्युपचितिं

क्षमाभूषा भान्ति क्षपितहरिदुद्वेलतिमिराः ॥ २२ ॥

शिवाख्ये त्वद्वर्णद्वितयपरमाद्वैतरसिकाः

प्रियप्राप्तौ शर्माप्रियसमुपलम्भे शुचमपि ।

भयं वा कस्माच्चिद्भयजनकतां कस्य च तथा

न विन्दन्ते ब्रह्माद्यसुलभपरानन्दभरिताः ॥ २३ ॥

SGDF

जनो धत्ते यो मां जगति रसनायां श्रवसि वा
 दिगीशा धाता वा दिशमपि तदीयां परुषया ।
 दृशा जातु द्रष्टुं किमलमिति कामध्रुगभिधे
 त्वदीयप्रस्थानध्वनिभरमिषाद्गर्जसि मुहुः ॥ २४ ॥

निबन्धारस्तेऽमी मम नियतमात्मीयरसना-
 भुवीति त्वं त्रासादिव कुसुमचापध्रुगभिधे ।
 तृणं मेरुं मेरुं तृणमिति विलासव्यवहृती
 रपि द्रागेतेषां मयि सफलयन्ती विहरसे ॥ २५ ॥

परित्यज्याशेषं जननि भवतीमेव भजतां
 त्वमेवेशानाख्ये यदभिलषितं दैवतवरम् ।
 तदाकृत्या दृष्टिं श्रुतिमपि तदुक्त्या सफलतां
 नयन्ती धत्से नन्ववधिविधुरां निर्वृतिधुराम् ॥ २६ ॥

श्रुता ये स्वर्धेनुत्रिदशतरुमुख्यास्त्वदनुगा-
 नुगानां भ्रूवल्लीवलनवशगास्ते जगति तान् ।
 तवौदार्ये मातर्धरणिधरजानेतुरभिधे
 कथंकारं तुल्यान्कथयतु सलज्जो यदि जनः ॥ २७ ॥

विधातुं संत्रातुं विलयमपि नेतुं जगदलं
 भवन्तोऽपीशाख्ये प्रशमसमुपेतास्त्वदनुगाः ।
 उपेक्ष्या लोकस्यावमतसकलाः सन्ति जगति
 त्वयैवैके तुष्टास्तव खलु त एते रसविदः ॥ २८ ॥

शिवाख्ये त्वद्वर्णद्वितयमयि धत्ते श्रितवतां
 मुखे धर्मब्रह्मप्रमितिकरसर्वाक्षरगणम् ।
 पदे धत्ते वेधःप्रभृतिविभवान्नात्र तु रति-
 विनैषां त्वद्वर्णद्वितयमिह कोऽयं मधुरिमा ॥ २९ ॥

महेशाख्ये जिह्वाञ्चलकलनमात्रात्तनुभृतां
 समस्ताघच्छेत्रीं सकलसुखदात्रीं च भवतीम् ।
 अवष्टभ्यैवाहुर्भगवति महाकारुणिकतां
 शिवस्य त्वां हित्वा कथय कतमो निर्वहतु ताम् ॥ ३० ॥

शिवाख्ये स्वाख्यासु त्रिपुरमथनः कैटभरिपु-
 स्तदीयान्या मूर्ती रघुपतिरपि त्वां समदधुः ।
 अमीष्वाद्यस्यैव प्रभवति भवत्या व्यवहृति-
 स्तदीयस्तादृक्षः सुकृतपरिपाको विजयते ॥ ३१ ॥

अशेषब्रह्माण्डाविरतचरिताशेषदुरिता-

न्यलं ते संतृप्तिं न हि घटयितुं तां घटयितुम् ।

मदीयैरेनोभिर्मदनमथनाख्ये वत यते

ममागः सोढव्यं तदिदमयि तुभ्यं नम इदम् ॥ ३२ ॥

अये जिह्वापीठे जननि समवस्थाप्य भवतीं

ममाघौघं तुभ्यं मयि समुपहर्तुं व्यवसिते ।

तव स्मृत्यैवासौ वत कबलितः किंनु करवै

क्षमस्वेमं मन्तुं भगवति पुरां भेत्तुरभिधे ॥ ३३ ॥

निवेशो जिह्वायां निरवधिकपुण्योच्चयजुषां

निसर्गप्राप्तस्ते निटिलनयनाख्ये भवतु तत् ।

निवेशं जिह्वायां मम यदि न धत्से जननि ते

नितान्तं पापिष्ठोऽवित इति न सिद्ध्येन्ननु यशः ॥ ३४ ॥

शिवाख्ये मातस्त्वं ननु शशिवदित्यादि फणिति-

च्छलादप्याविश्य श्रमभरमकस्मात्तनुभृताम् ।

हरस्येवं कर्तुं हरिरथ हरो वा स किमलं

तदीयं माहात्म्यान्तरमपलपामस्तु न वयम् ॥ ३५ ॥

पितृभ्यां त्यक्तोऽसावहमतिदुरात्मेति गिरिजा-

गिरीशाभ्यां त्यक्तो ननु जननि लोकेन च तथा ।

ममास्त्यन्या काचिज्जगति न गतिर्यामि शरणं

शिवाख्ये त्वामेकामयि जहिहि वा मां विभृहि वा ॥ ३६

परित्याज्यं सर्वेऽप्यभिदधति पापिष्ठमयि ते

शिवाख्ये संग्राह्यः स जयति तवैतत्समुचितम् ।

प्रपन्ना त्वं किं नोदयिनि गरले चामृतरसे

पयोधेस्तत्राद्यग्रहणरसिकं तं प्रभुमणिम् ॥ ३६ ॥

ममाजस्रं दोषान्समुपघटयन्तोऽन्तररयो

जयन्तीशः पश्यन् हृदि वसति महौःस्थमखिलम् ।

अथैवं सत्यागोऽखिलमपलपन्त्यम्ब विभृषे

कथं मामीशाख्ये कथय तव कः स्तौतु विभवम् ॥ ३८ ॥

स्फुटायां द्वारीशेतरमितरया साधु नयते

यथा प्राप्यस्थानं सुहृदिह मनोजध्रुगभिधे ।

स्वकर्मादावीशेतरमिममखेदं शिवपदं

तथा कल्याणि त्वं ननु कलयसि त्वत्कलनया ॥ ३९ ॥

स्वकर्मादावीशं जनमपि भवत्येव बिभृते

विना त्वां तस्यापि स्वविरचितसाद्रुण्यविरहान् ।

बुभूषोः सर्वस्य त्वमसि तदुपास्या किमपरं

त्वयास्ते लब्धात्मा भगवति शिवाख्ये स च शिवः ॥

न कर्माध्वन्योऽहं भगवति न वा भक्तिपथिको-

ऽस्म्युपादेयः कोऽपि स्फुरति गुणलेशोपि न मयि ।

असंख्याता दोषाः किमत इह दौरात्म्यमितर-

त्तदम्ब त्वत्तोऽन्या न जगति शिवाख्ये मम गतिः ॥४१॥

सुतस्याख्यां नारायणगिरमुपादत्त यदजा-

मिलस्तं तद्भीतास्तपनसुतदूताः प्रविजहुः ।

त्वमीशाख्ये भीतिं नयसि विमतांस्ते मुदमथा-

नुगान्कारुण्यार्द्रास्त्वहह निखिले ते त्वदनुगाः ॥ ४२ ॥

सुरभिशरभिदाख्ये सुन्दरे त्वज्झरेऽस्मि-

न्निरुपहति विहर्तुं नित्यमुद्वीविताशम् ।

अपनयसि किमेवं हन्त मामन्तरायै-

र्मनसि न कुरु मातर्मात्मकान् देवि मन्तून् ॥ ४३ ॥

किमकुरुत मुदे मे कर्म वर्णाश्रमाहं

किमभजत मदङ्घ्रिं किं व्यधादेष को वा ।

इति निजसमितौ मामीक्षमाणे गिरीशे

मदनुग इति मातर्गर्ज धीरं शिवाख्ये ॥ ४४ ॥

जगति वशिगिरा त्वद्व्यत्ययेनोल्लसन्त्या

जननि परिगृहीतांस्त्वं स्वकर्मादिनिष्ठान् ।

न किमवसि शिवाख्ये हा तयानादृतं मा-

मवितुमिह विलम्बः कस्त्वदेकावलम्बम् ॥ ४५ ॥

अम्ब त्वदीयमहिमाम्बुधिशिकराणु-

वेदी सुधीस्त्वयि निरन्तरवृत्त्यलाभे ।

ईशाभिधे भुवि समेतु न किं पिपासो-

रभ्यर्णगेऽम्भसि निरुद्धगतेरवस्थाम् ॥ ४६ ॥

इतो रोगाः कामादय इत इतः स्त्रीसुतमुखाः

कृतान्ताः सर्वत्रेत्ययमनवाधिः क्लेशजलधिः ।

तमेतं चाह्वाय त्वदनुगदयोलासघटभू-

र्निपीयेशाख्ये मामभिरमयतु त्वत्परिसरे ॥ ४७ ॥

अम्ब प्रसीद कुरु मामनघं बलात्त्व-

मङ्के च ते कुरु निषण्णममुं शिवाख्ये ।

जम्बालसक्तममलं कुरुते न माता

किं बालकं न कुरुतेऽङ्कजुषं च हृष्टा ॥ ४८ ॥

आविर्भवस्ययि नृणां त्वमयत्नतोऽग्रे

ग्लानिं धुनोषि घटयस्यपि मङ्गलानि ।

ईशाभिधे तव यशो न किमुज्जिहीता-

मीर्ष्याकुलत्वममरा न किमश्नुवीरन् ॥ ४९ ॥

मदनह्रन्त्रभिधे तव निर्झरा

मधुसुधालहरीरतिशेरते ।

कृतधियो विहरन्ति च तेष्वमी-

ष्वरसिकोऽत्र हतोऽस्म्यहमेककः ॥ ५० ॥

शिवाख्ये मा भैषीः पदममरनेतुर्ननु भवे-

दमुष्मै दातव्यं सरसिजभुवो वा पदमिति ।

समीहे नाहं तत्किमपि सहसाभ्येहि रसनां

ममेमां मा हासीः समभिलषितं मे पुनरिदम् ॥ ५१ ॥

प्रदाय त्रैलोक्यश्रियमथ विमुक्तिश्रियमपि
 त्वमन्तर्लज्जार्ता भवसि किममुष्मै कृतमिति ।
 व्यथैषा दिष्टथा त्वद्रासिकतिलकैस्ते परिहृता
 विना त्वामीशाख्ये न किमपि यदेषां रतिपदम् ॥ ५२ ॥

जन्मास्य वार्यमिति ते जननि प्रसादो
 जायेत चेन्मायि तदस्तु शिवाभिधे नः ।
 त्वन्निष्ठताभरानिरन्तरतातिरम्यं
 यज्जन्म तन्मम न जीर्यतु ते नमोऽस्तु ॥ ५३ ॥

विश्वाधिनेतुरखिलार्थविदः स्मरारे-
 रज्ञाततां मदघराशिममुं नयन्ती ।
 मां त्रायसे मदनह्रन्नाभिधेऽम्ब कस्ते
 चातुर्यसाहसभरौ चतुरोऽभिधातुम् ॥ ५४ ॥

प्रसीद गिरिशाभिधे प्रदिश मन्मतावम्बया
 सह स्फुरणमूर्जितं सततमिन्दुमौलेर्विभोः ।
 तथानिशमिहासिकां तव मदीयजिह्वाञ्चले
 ददस्व मम काङ्क्षितं द्वयमिदं त्वदेकास्पदम् ॥ ५५ ॥

न संस्फुरतु काङ्क्षतः स्फुरणमीश्वराख्ये कथं
 हृदि त्वदनुगस्य तद्भुक्कुटिकिङ्करः शंकरः ।
 चरन्तु विषया हरस्फुरणरोधिनी हृद्यमी
 कथं कथय गर्जनैर्जननि तर्जयन्त्यां त्वयि ॥ ५६ ॥

ममायमवबुध्यतां मधुरिमाणमूर्जस्वलं
 कदापि विजहातु मां न रसनैतदीयेति मे ।
 दयस्व गिरिशाभिधे ननु ददीत सा मेऽथवा
 तदेतदभिकाङ्क्षितं त्वदनुगेषु जात्वानतिः ॥ ५७ ॥

मनागपि मनः स्पृशेन्मम यदेदमर्थान्तरं
 तदा द्रुतमपैष्यहो त्वमपहाय जिह्वां मम ।
 तथाम्ब गिरिशाभिधे तव न विप्रलम्भः क्षमो
 भणेत्यहं किं प्रसूर्भवति विप्रलब्धौ यदि ॥ ५८ ॥

यदा त्वमपयासि मां जननि वञ्चयित्वा स्वयं
 तदा नियतमाहरोपहरमुख्यसंजल्पनैः ।
 यथा कलितवञ्चनः पुरहराभिधे त्वामहं
 नयानि रसनां तथाञ्चतु विधेः प्रसादो मयि ॥ ५९ ॥

शरणितवन्तः खलु ये

शशिकन्दलशेखराभिधे भवतीम् ।

तत्परणाम्बुजविहरण-

संसरणं सुरघटाकिरीटतटे ॥ ६० ॥

शरणं जगतो ह्येते

शरणितवन्तः शिवाभिधे ये त्वाम् ।

अभिलषितं यदमीषा-

मसुलभमिति तन्न किं वियन्नलिनम् ॥ ६१ ॥

महेशे तत्सङ्गिष्वपि कृतिषु पाषाणहृदये

वराके मय्यस्मिन् प्रविदधति सन्तः प्रणयिताम् ।

कथंकारं मातर्दलय तदिहेमां मम हृदो

दूषत्तामत्राम्ब स्मरभिदभिधे त्वं खलु गतिः ॥ ६२ ॥



SGDF

Sri Gargeshwari Digital Foundation

SGDF

Sri Gangeshwari Digital Foundation